

പ്രിയപ്പെട്ട സോണി ജോസ്,

സോണി എഴുതിയ ബൈബിൾ രഹസ്യങ്ങൾ എന്ന പുസ്തകം കിട്ടി. നന്ദി. രഹസ്യങ്ങൾ അറിയാനുള്ള ആകാംക്ഷമൂലം പുസ്തകത്തിന്റെ കുറെഭാഗങ്ങൾ വായിച്ചു. പുസ്തകത്തിൽ പി.ഒ.സി ബൈബിൾ ഉപയോഗിച്ചതിനു പ്രത്യേകം നന്ദി. ആഗോളപരമായി അംഗീകരിച്ച 66 പുസ്തകങ്ങൾ ബൈബിളിലൂടെ മനുഷ്യർക്കു ലഭിച്ചിരിക്കുന്നു എന്ന് പേജ് 90-ൽ സോണി എഴുതിയിരിക്കുന്നു. പി.ഒ.സി ബൈബിളിൽ 73 പുസ്തകങ്ങളുണ്ട്. ആഗോളപരമായി അംഗീകരിച്ച എന്നു പറയുന്നതിന്റെ അർത്ഥം മനസ്സിലാക്കുന്നില്ല. പ്രോട്ടസ്റ്റന്റു സമൂഹങ്ങൾ അംഗീകരിച്ചാൽ അത് ആഗോളപരമായി അംഗീകരിക്കുകയോ? ഏതായാലും കത്തോലിക്കർ പ്രോട്ടസ്റ്റന്റുകാരേക്കാൾ കൂടുതലുണ്ട്. സോണിയുടെ കയ്യിലിരിക്കുന്ന ബൈബിൾ സത്യവേദപുസ്തകമാണെന്ന് സോണിക്കെങ്ങനെ അറിയാം? പുസ്തകത്തിന്റെ പുറത്ത് എഴുതിവച്ചാൽ അങ്ങനെയാകുമോ? സത്യവേദപുസ്തകം സോണിക്കു സ്വർഗത്തിൽനിന്നു നൂലിൽ കെട്ടിയിറക്കിത്തന്നതാണോ? എന്റെ കയ്യിലിരിക്കുന്ന ബൈബിൾ ദൈവവചനമാണെന്ന് ക്രിസ്തു നൽകിയ അധികാരമുള്ള സഭ എനിക്കു പറഞ്ഞു തന്നതാണ്. സഭ എന്റെ മാതാവാണ്.

സോണിയുടെ വാക്കുകൾ തന്നെ പറയുന്നത്: *അവനെ പരിശുദ്ധാത്മാവ് എല്ലാം പഠിപ്പിക്കില്ലേ?* (പേജ് 91). പിന്നെ എന്തിനാണ് പുസ്തകങ്ങൾ? ക്രിസ്തു ഒരു പുസ്തകവും എഴുതിയില്ല. പുസ്തകം എഴുതാൻ തന്റെ ശിഷ്യന്മാരോട് ആവശ്യപ്പെട്ടുവെങ്കിലും *ഞാൻ നിങ്ങളോടു കല്പിച്ചവയെല്ലാം അനുസരിക്കാൻ അവരെ പഠിപ്പിക്കുവിൻ. യുഗാന്തംവരെ എന്നും ഞാൻ നിങ്ങളോടുകൂടെ ഉണ്ടായിരിക്കും* (മത്താ 28:20) എന്നാണ് ക്രിസ്തു അവരോടു പറഞ്ഞത്. യേശുക്രിസ്തുവിന്റെ സ്വർഗാരോഹണത്തിനുശേഷം വർഷങ്ങൾ കഴിഞ്ഞാണ് പുതിയനിയമത്തിലെ പുസ്തകങ്ങൾ എഴുതപ്പെട്ടത്. അതുകൊണ്ട്, ആദിമക്രിസ്ത്യാനികൾക്ക് പുതിയനിയമം മുഴുവൻ കൈവശമില്ലായിരുന്നു. കൂടാതെ, എത്രയോ നൂറ്റാണ്ടുകൾ കഴിഞ്ഞാണ് അച്ചടിവിദ്യ കണ്ടുപിടിച്ചതും ഇന്നു കാണുന്നതുപോലെ പുസ്തകങ്ങൾ ഉണ്ടാകുന്നതും. അതുവരെ തുകൽചുരുളുകളിലും മറ്റും എഴുതിയ ബൈബിൾ വളരെ ചുരുക്കംപേർക്കേ സ്വന്തമാക്കാൻ സാധിച്ചിരുന്നുള്ളൂ. ആ കാലത്തും സുവിശേഷം പ്രസംഗിക്കപ്പെടുകയും വിശ്വാസികൾ ആത്മീയമായി വളരുകയും ചെയ്തിരുന്നു. അവർ *അപ്പസ്തോലന്മാരുടെ പ്രബോധനം, കൂട്ടായ്മ, അപ്പമുറിക്കൽ, പ്രാർത്ഥന എന്നിവയിൽ സദാ താല്പര്യപൂർവ്വം പങ്കുചേർന്നു.* (അ.പ്ര 2:42) *കല്പിച്ചവയെല്ലാം അനുസരിക്കാൻ അവരെ പഠിപ്പിക്കുവിൻ* എന്നുപറഞ്ഞ് ശ്ലീഹന്മാർക്ക് ക്രിസ്തു അധികാരം കൊടുത്തു. *യുഗാന്തംവരെ എന്നും* എന്നു പറഞ്ഞതുകൊണ്ട് ഈ അധികാരം പിൻതലമുറയ്ക്കും ലഭിക്കുമെന്ന് യേശു സൂചിപ്പിച്ചു. ശ്ലീഹന്മാർ യുഗാന്തംവരെ എന്നും ജീവിച്ചിരിക്കുകയില്ലല്ലോ. അതനുസരിച്ച്, ശ്ലീഹന്മാർ ക്രിസ്തുവിൽനിന്ന് അവർക്കു ലഭിച്ച അധികാരം അവരുടെ കൈവയ്പുവഴി പിൻതലമുറയ്ക്ക് കൈമാറിയെന്ന് പുതിയനിയമത്തിൽ നാം വായിക്കുന്നു.

ബൈബിളിന്റെ പ്രാധാന്യം കുറച്ചുകാണിക്കുകയല്ല. മറിച്ച്, പുതിയനിയമം രൂപംകൊണ്ടത് ആദിമസഭയിലാണ്. ബൈബിൾ സഭയുടേതാണ്. ഏതൊക്കെ പുസ്തകങ്ങൾ ദൈവവചനമാണെന്ന് തീരുമാനിക്കുന്നത് സഭയാണ്. അതുകൊണ്ട് സഭയാണ് എനിക്കു ബൈബിൾ തരുന്നത്. ഒരു ക്രിസ്ത്യാനിയുടെ ജീവിതത്തിൽ ബൈബിളിന്റെ പ്രാധാന്യമെന്തെന്നും സഭ എനിക്കു പറഞ്ഞുതരുന്നു. വി.ഗ്രന്ഥത്തിലൂടെയാണ് സ്വർഗസ്ഥനായ പിതാവ് തന്റെ മക്കളെ അതീവ

സ്നേഹത്തോടെ ഉറ്റുനോക്കുന്നതും അവരുമായി സംഭാഷണം ചെയ്യുന്നതും. ദൈവവചനത്തിന്റെ ശക്തിയും കഴിവും വളരെ വലുതാണ്. അത് സഭയ്ക്ക് ആലംബവും ഊർജ്ജസ്വലതയും നൽകുന്നു. അവളുടെ മക്കൾക്കാവശ്യമായ വിശ്വാസത്തിനുവേണ്ട ശക്തിയും ആത്മാവിന്റെ ഭക്ഷണവും അതുതന്നെ. ആത്മീകജീവിതത്തിന്റെ വിശുദ്ധവും അക്ഷയവുമായ ഉറവിടമായും അതു വർത്തിക്കുന്നു. (രണ്ടാം വത്തിക്കാൻ കൗൺസിൽ-ദൈവാവിഷ്കരണം 21). സഭയ്ക്കു താങ്ങും ശക്തിയും സഭാതനയർക്കു കരുത്തും ആത്മാവിനു പോഷണവും ആദ്ധ്യാത്മിക ജീവിതത്തിനു സംശുദ്ധവും സനാതനവുമായ ഉറവിടവും ആകത്തക്കവിധം ബലവും കഴിവും ഉള്ളതാണ് ദൈവവചനം. അതിനാൽ ക്രിസ്തീയവിശ്വാസികൾക്ക് വി.ഗ്രന്ഥങ്ങളിലേക്കുള്ള മാർഗം വിശാലമായി തുറന്നിടണം (കത്തോലിക്കാസഭയുടെ മതബോധനഗ്രന്ഥം 131).

വിശ്വാസം കേൾവിയിൽനിന്നും കേൾവി ക്രിസ്തുവിനെപ്പറ്റിയുള്ള പ്രസംഗത്തിൽനിന്നുമാണ് (റോമാ 10:17). സോണി ഉദ്ധരിച്ചിട്ടുള്ള വചനങ്ങൾതന്നെ എടുക്കുക. സഹോദരരേ, ഞങ്ങൾ വചനം മുഖേനയോ, കത്തു മുഖേനയോ നിങ്ങളെ പഠിപ്പിച്ചിട്ടുള്ള പാരമ്പര്യങ്ങളെ മുറുകെ പിടിക്കുകയും അവയിൽ ഉറച്ചുനിൽക്കുകയും ചെയ്യവിൻ (2 തെസ 2:15) (പേജ് 91). എന്നിൽനിന്നു പഠിച്ചതും സ്വീകരിച്ചതും കേട്ടതും എന്നിൽ കണ്ടതും നിങ്ങൾ ചെയ്യവിൻ (ഫിലി 4:9) (പേജ് 94). അതുകൊണ്ട്, ബൈബിൾ മാത്രമല്ല വിശ്വാസത്തിന്റെ ഉറവിടം. പിന്നെ ബൈബിളിൽ സോണി ഉദ്ധരിക്കാത്ത മറ്റ് അനവധി വചനങ്ങളുമുണ്ട്. കുറെ വചനങ്ങൾ മാത്രം എടുത്ത് ഇഷ്ടംപോലെ വ്യാഖ്യാനിച്ച് ബൈബിൾ രഹസ്യങ്ങളുടെ വെളിപാടാണെന്നു കൊട്ടിഘോഷിക്കുന്നതിൽ അർത്ഥമൊന്നുമില്ല. ഇങ്ങനെ ഓരോരുത്തരും ബൈബിൾ അവരവർക്കു തോന്നിയതുപോലെ വ്യാഖ്യാനിച്ച് ഇന്ന് ക്രിസ്തുവിന്റെ പേരിൽ എത്രയെത്ര സമൂഹങ്ങളുണ്ട്?

21, 22 അദ്ധ്യായങ്ങൾ വായിച്ചപ്പോൾ ഒത്തിരി ചിരിച്ചു. വെറും ബാലിശങ്ങളായ കുറെ വാദങ്ങൾ. യഥാർത്ഥ ക്രിസ്തുസഭ ഒരെണ്ണമാണോ അതോ പലതുണ്ടോ? ക്രിസ്തുവിന്റെ സഭ പത്രോസിന്റേതാണെന്ന് ആരു പറയുന്നു? ആകെ നാലുസഭകൾ നമുക്കു കാണുവാൻ സാധിക്കും. ഒന്നാമത്തെസഭ.....(പേജ് 233). ഇങ്ങനെ ബൈബിളിൽ പറഞ്ഞിട്ടുണ്ടോ? എതിർക്രിസ്തുവിനെ തിരിച്ചറിയാനുള്ള 45 കാര്യങ്ങൾ വളരെ രസകരമായിരിക്കുന്നു. ഇവയൊക്കെ പഴയ പല്ലവികൾതന്നെയാണ്. ഇതൊക്കെ വായിച്ചാൽ തോന്നും സോണിക്കും അമ്മിണി അമ്മച്ചിക്കും മാത്രമേ വിവരമുള്ളൂ എന്ന്. അതോ പരിശുദ്ധാത്മാവിനെ നിങ്ങൾക്കു തീറെഴുതി തന്നിട്ടുണ്ടോ? സോണിക്ക് സഹോദരി അമ്മിണിയെ സ്നേഹപൂർവ്വം അമ്മച്ചിയെന്നു വിളിക്കാം. യേശുവിന്റെ അമ്മയെ അമ്മച്ചിയെന്നു വിളിക്കുന്നത് തെറ്റ്!! (പേജ് 358-359).